



## Messagġ mill-Viċi President

### *Parti oħra mill-istorja tal-Banda San Gjeztanu*

\* Meta tiġi biex tikteb fuq l-istorja tal-każin, wiehed bilfors jrid imur fuq dak li kienu kitbu l-istoriċi, fosthom P.P.Castagna, Arturo Caruana u Segmond. Dan it-tagħrif ksibtu minn numru kunsiderevoli ta' ġurnali ta' l-epoka. Dan minħabba li sfortunatament l-arkivji ta' l-Ghaqda huma nieqsa minn dan il-materjal storiku.

Barra minn hekk, wiehed irid jeżamina fil-fond kif għaqdiet filarmoniċi oħra waslu għal ċertu konklużjonijiet jew inkella kif iltqajt ma' ċertu materjal li wara thalla barra minn kotba li jkunu ppubblikaw fl-okkażjoni ta' ċentinarju jew eġġluq xi anniversarju mportanti tagħhom.


Meta sar it-tberik u t-tqeghid ta' l-ewwel ġebbla tal-parroċċa Hamruniża, din mill-ewwel giet iddedikata lil San Gjeztanu, Patrun tal-Ghaqda tagħna u tal-Hamruniżi kollha. Insibu li għal din l-okkażjoni daqqet banda (*L'Ordine, 17/6/1869*). Jekk wiehed jirreferi għal għaqdiet oħra, dawn jaslu għal konklużjoni li la darba hadet sehem banda, din kienet l-ewwel darba li huma daqqew (*Programm Banda San Nicola Isouard, 1871/1971*).

Insibu għaqdiet oħra li għax l-orkestra tal-knisja kienet iġġib l-isem tar-rahal, allura din kienet serviet sabiex tinholoq l-għaqda tagħhom (*Soc. Santa Caterina Zurrieq, A. Mangion, K. Farrugia*). Naf b'każi oħra fejn għax is-surmast kien hu li għallem, dawn ukoll jiehdu din id-data għat-twaqqif tagħhom (*Soc. Santa Caterina Zurrieq, A. Mangion, K. Farrugia*). Hemm għaqdiet oħra li biddlu kemm-il darba l-isem tagħhom iżda xorta jsostnu li twaqqfu fl-ewwel data (*125 Anniversarju, Peace Band, Naxxar*).

Hemm oħrajn li, meta qamet il-kwistjoni tat-Tombla, l-aħjar mezz ta' dħul finanzjarju għall-baned Maltin u Għawdxin, ma jidhrux fil-lista ta' baned li giet imqeghda fuq il-mejda tal-Kunsill (Parlament) mis-supretendent (illum Kummissarju tal-Pulizija) iżda xorta jsostnu lllum li għandhom 'il fuq minn mitt sena (*Risorgimento, 20/4/1894; Il-Verità, 28/4/1894*). Hemm imbagħad ċerti baned li twaqqfu għal żmien qasir iżda meta wara reġġu twaqqfu, xorta baqġu jġibu l-ewwel data (*Ghaqda Marija Annunzjata, V. Battistino, 1862/1987*).

Hawn tqum kwistjoni oħra. Skond l-istoriku P.P.Castagna l-ewwel banda fil-ġzejjer Maltin twaqqfet minn Indri Borg fl-1860. Dan il-fatt storiku lllum qed jiġi dibattut (*Storja ta' Malta u Gzejjer Tagħha, P.P.Castagna, Pagni 247-248*). Hemm storiku iehor li fl-1905 irrefera għal fatt kif ċerti baned twaqqfu, xoljew u wara reġġu twaqqfu iżda mbagħad baqġu jġibu l-ewwel data (*Storia ta' Malta, Arturo Caruana, Pagna 449*).

Kieku l-Ghaqda tal-Muzika San Gjeztanu kellha tirraġuna bħal l-għaqdiet l-oħra,



allura la fit-tberik u tqeghid ta' l-ewwel gebla tal-parroċċa San Gejtanu fl-1869 daqqet banda, din id-data turi meta twaqqfet. Biss hemm ċertu affarijiet li juru li dan ma kienx il-fatt. Per eżempju, il-knisja giet imbierka u dedikata lil San Gejtanu fl-1875 filwaqt li damet sitt snin ohra sabiex saret Parroċċa fl-1881.

Barra minn hekk Dun Fortunato Valletta, li diġà kien qiegħed jahdem fil-Ħamrun 25 sena qabel ma nbdiet tinbena l-knisja, lahaq kappillan tal-parroċċa San Gejtanu fl-1884 wara li ndahlet il-Kurja Suprema ta' Ruma (*L'Ordine, 20/2/1884*). Dun Fortunato Valletta kien jichu hsieb il-poplu mill-Bieb tal-Bombi sal-Bieb ta' Fleur De Lys; mill-Marsa sa Porto Nuovo u mill-Pietà sal-Knisja tad-Duluri. Dan meta hu ma kellu l-ebda mezz ta' trasport.

Bħala l-ewwel Festa solenni ta' San Gejtanu, din giet iċċelebrata fl-1882 (*Corriere Mercantile Maltese, 8/8/1882*) iżda l-ewwel festa kbira, li bħala kienet għadha qatt ma saret, giet ċelebrata fl-1893 (*The Malta Times & United Services Gazette, 11/8/1893*). Hawn sar il-holqien tal-Banda San Gejtanu mis-surmast Ħamruniż Edwardo Farina li tant kellu għal qalbu dan il-qaddis.

Hu kien l-ewwel għalliem tal-Filarmonika San Giuseppe (*Lehen is-Sewwa, 30/8/1939*) iżda jidher li kienx qabel ma' l-isem li nġhata lil din il-banda. Fatt importanti li wieħed irid jiftakar hu li l-Filarmonika San Giuseppe daqqet għall-ewwel darba fil-festa ta' San Gejtanu fl-1892, minkejja li twaqqfet fl-1889.

Hawn ta' min jghid li Mro. Edwardo Farina kien Maestro di Cappella tal-Ħamrun, Furjana u Msida. Mro. Farina kellu wkoll hanut fil-Belt Valletta li kien jbiegħ dak kollu li għandu x'jaqsam mal-mużika. Hu kien ukoll surmast tal-banda ta' l-Imqabba fl-1887 (*Programm Kazin King Ġorġ V, 1985*). Hu kien ġie mghallem mis-surmastrijiet Taljani De Ferris u Favi.

Prova ohra tal-kapaċità li kellu Mro. Edwardo Farina narawha meta ftit wara li kien beda jgħallem, hu kien kapaċi jtellja' l-ewwel programm mużikali tal-banda nhar San Pawl fil-25 ta' Jannar, 1894 ġewwa Pjazza San Pawl, Ħamrun (*II-Verità, 3/2/1894; II-Ħabbar, 1/2/1894*). Prova ohra ta' l-imħabba li hu u l-alljivi tal-Banda San Gejtanu kellhom lejn il-patron tal-Ħamruniżi ġej mill-fatt li waqt il-programm indaqq għall-ewwel darba fil-pubbliku l-Innu lil San Gejtanu, kompożizzjoni ta' l-istess Mro. Farina.

Dakinhar il-Banda daqqet hames kompożizzjonijiet ta' Mro. Farina, kif ukoll l-Innu Marċ ta' l-Aida miktub minn Giuseppe Verdi (*Gazzetta de Malta Corriere Mercantile Maltese, 23/1/1894*). Dan jikkonferma l-fatt li l-Filarmonika San Gejtanu kienet l-ewwel banda Ħamruniża li daqqet innu ddedikat lill-patron tal-Ħamruniżi kollha.

Matul l-1894, il-Filarmonika San Gejtanu daqqet f'diversi servizzi, fosthom fil-konsagrazzjoni tal-knisja tal-Imsida u l-festa ta' San Ġuzepp fl-14 ta' April; fil-festa ta' San Ġwann fl-24 ta' Ġunju fi Pjazza San Pawl, il-Ħamrun; fil-festa ta' San Duminku hdejn il-Katidral ta' San Ġwann fit-3 u 4 ta' Awissu; l-Imsida, Pjazza Palma, fil-5 ta' Awissu, kif ukoll fil-festa ta' San Gejtanu fis-6 u 7 ta' Awissu. Il-banda kellha ddoqq ukoll f'Novembru iżda kien miet Andrea Pugliesevich u għalhekk is-servizz li kellha tagħmel thassar (*Public Opinion; Gazette de Malta; II-Ħabbar; II-Verità; The Malta Times & Untitled Services Gazette, 1894*).

Sena wara, fl-1895, waħda mill-festi kbar li saru f'pajjiżna kienet dik meta l-Ordni Karmelitana u l-Knisja ddedikata lilha nġhata it-titlu ta' Bazilika lill-Madonna tal-Karmnu l-Belt. Dakinhar kienet daqqet il-Banda San Gejtanu (*Malta Tagħna,*

**17/7/1895; Public Opinion, 13/7/1895; La Stella Lavantina, 20/7/1895; The Malta Times & Untitled Services Gazette, 12/7/1895).** Fl-istess sena miet il-Kappillan Dun Fortunato Valletta u l-banda hadet sehem fil-funeral tieghu (*La Stella Lavantina, 30/11/1895*).

Fl-1896 nsibu li fit-teatru San Gaetano l-kumpanija "La Nuirale" tellghet drammi li kien jismu **Dun Gaetano Mannarino** (*Malta Taghna, 17/10/1896*). Fl-istess sena bhala kappillan tal-parroċċa ta' San Gejtanu lahaq Dun Giacomino Grech (*Malta Taghna, 1/4/1896*). Kienet saret talba sabiex tinbena skola fil-waqt li l-popolazzjoni tal-Hamrun kienet madwar 12,000 (*Mannarino, 7/11/1896*). Is-sena ta' wara reġa' kien fl-ahbarijiet it-teatru San Gejtanu (*Malta Taghna, 4/8/1897*), mill-ġdid saret talba għall-bini ta' skola u sabiex jiġi nstallat is-servizz tad-dawl (*Malta Taghna, 20/10/1897*).

Fl-istess sena lahaq kappillan Dun Giuseppe Muscat (*The Malta Times & Untitled Services Gazette, 9/4/1897*) u fil-festa tad-Dutrina f' Birkirkara hadet sehem banda Hamruniza (*The Malta Times & Untitled Services Gazette, 4/6/1897*). Fl-1898 insibu li fil-festa ta' Corpus kien tfahhar il-kleriku Luigi Farina, it-tifel il-kbir ta' Mro. Edwardo Farina (*Malta Taghna, 15/6/1897*). Barra minn hekk Mro. Farina kien waqqaf il-Banda Victory tax-Xaghra, Ghawdex. Minn diversi kitbiet sibt diversi dati għat-twaqqif ta' din il-banda iżda l-vera data hi l-1900 (*Ix-Xaghra, Vol. VIII Nru. 4, Pajni 4 u 5; Grazio A. Grech, Programm Victory, Xaghra, 1934/1984 u Kopja Mghoddija lili mis-sur Lawrence Camilleri, Xaghra*).

Fl-1899 kien reġa' ittella' id-drammi **Dun Gaetano Mannarino** (*Malta Taghna, 5/8/1899*) fil-waqt li sena wara niltaqqu mas-surmast l-iehor Chev. Vincenzo Carabott u l-Filarmonika Enterpe (*Malta Taghna, 7/12/1901*) li sa issa qatt ma giet ikkwotata fil-Hamrun.

Kien fl-1906 wara l-festa ta' San Publiju f' Mejjun li ttiehdet deċizzjoni li hafna mill-membri tal-Filarmonika San Giuseppe ma qablux magħha. B'hekk saret il-qasma u fil-festa ta' San Ġwann, fl-1906, reġgħet twaqqfet l-Għaqda tal-Mużika San Gejtanu biex timla l-vojt li kien ilu jinħass.

Dak iż-żmien inkitbu diversi ittri biex il-pulizija jiehdu passi kontra dawki in-nies li kienu qed jiltaqqu fit-triq u għalhekk il-fundaturi ta' l-Għaqda tal-Mużika San Gejtanu malajr akkwistaw lokal, erba' bibien isfel mill-Palazz Thiene tal-lum. Fit-3 ta' Awissu 1906 stiednu lil kulhadd għall-ftuh tal-każin, inkluz il-kumitat tal-Filarmonika San Giuseppe. Fil-każin ittella' programm il-Hadd ta' qabel il-festa.

Lejliet il-festa tteffa' programm ieħor u dakinhar il-banda San Gejtanu kienet taht it-treġġija tas-surmast Sgt. Drummer u Bandmaster 1st. K.O.M.R. Joseph Sammut. Kien indaqq l-Innu lil San Gejtanu, kompożizzjoni tas-surmast Sammut. Dakinhar tal-festa, il-Hadd filghodu, sar il-marċ tradizzjonali (*Malta; Malta Taghna; The Daily Malta Chronicle, Awissu 1906*) u mhux kif ġieli nkiteb li l-banda daqqet fil-festa sena wara t-twaqqif tagħha.

F'dan l-ispazju limitat li kelli nispera li tajt informazzjoni nteressanti dwar l-Għaqda tal-Mużika San Gejtanu li ahna tant inħobbu. Nagħlaq il-messaġġ tiegħi billi nawgura l-festa tajba lill-Hamrunizi kollha u j' Alla l-festa li se niċċelebraw tagħmel unur lill-Hamrun kollu.

**Horace Muscat,  
Viċi-President.**